



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৬০৩/২০২০

ক'ভিড সৃষ্ট পৰিস্থিতিৰ পৰিপ্ৰেক্ষিতত শিক্ষা তথা পৰীক্ষা অনুষ্ঠিতকৰণ  
সন্দৰ্ভত মুখ্যমন্ত্ৰীৰ সৈতে ডিব্ৰুগড় বিশ্ববিদ্যালয়ৰ উপাচাৰ্যকে ধৰি বিভিন্ন  
মহাবিদ্যালয়ৰ অধ্যক্ষসকলৰ বৈঠক

সাম্প্ৰতিক জটিল পৰিস্থিতিৰ সময়ত মনোবল অটুত ৰখাৰ দিশত শিক্ষক-শিক্ষয়িত্ৰীসকলক ছাত্ৰ-  
ছাত্ৰীসকলৰ সৈতে নিয়মীয়াকৈ টেলিফোনিক বাৰ্তালাপ কৰিবলৈ মুখ্যমন্ত্ৰীৰ আহ্বান

**দিছপুৰ, ১০ ছেপ্টেম্বৰ :** ক'ভিড সৃষ্ট পৰিস্থিতিৰ পৰিপ্ৰেক্ষিতত অনলাইন তথা অফলাইন পদ্ধতিৰে  
শিক্ষা তথা পৰীক্ষা অনুষ্ঠিত কৰা, নতুন শিক্ষা নীতি ৰূপায়ণ সম্বন্ধে আজি ডিব্ৰুগড় জিলাৰ উপায়ুক্তৰ সভা  
কক্ষত মুখ্যমন্ত্ৰী সৰ্বানন্দ সোণোৱালৰ সৈতে ডিব্ৰুগড় বিশ্ববিদ্যালয়ৰ উপাচাৰ্য, অসম চিকিৎসা মহাবিদ্যালয়ৰ  
অধ্যক্ষকে ধৰি ২৫ জন মহাবিদ্যালয়ৰ অধ্যক্ষসকলৰ এখন বৈঠক অনুষ্ঠিত হয়। উক্ত বৈঠকত সাম্প্ৰতিক  
এই জটিল পৰিস্থিতিৰ সময়ত অনলাইন পদ্ধতিৰে শিক্ষা প্ৰদান, পৰীক্ষা অনুষ্ঠিত কৰা আৰু অফলাইন  
পদ্ধতিৰে পৰীক্ষা ইত্যাদি অনুষ্ঠিত কৰা সম্পৰ্কত বিস্তৃতভাৱে আলোচনা কৰা হয়। আলোচনাত নতুন  
ৰাষ্ট্ৰীয় শিক্ষা নীতি-২০২০ ৰূপায়ণৰ বিভিন্ন দিশ সম্পৰ্কেও বিতংভাবে আলোচনা কৰা হয়।

আলোচনা কালত মুখ্যমন্ত্ৰী সৰ্বানন্দ সোণোৱালে কয় যে ছাত্ৰ-ছাত্ৰীসকল হ'ল আমাৰ ভৱিষ্যতৰ  
সম্পদ। সেয়েহে ক'ভিড সৃষ্ট এই জটিল পৰিস্থিতিৰ সময়ত ছাত্ৰ-ছাত্ৰীসকলৰ মনোবল অটুত ৰখাৰ  
দিশত শিক্ষক-শিক্ষয়িত্ৰীসকলে গুৰুত্বপূৰ্ণ ভূমিকা পালন কৰিব লাগিব। এই সম্পৰ্কত মুখ্যমন্ত্ৰীয়ে কয় যে  
সাম্প্ৰতিক সময়ত ছাত্ৰ-ছাত্ৰীকে ধৰি তেওঁলোকৰ অভিভাৱকসকল যথেষ্ট অনিশ্চয়তাৰ মাজেৰে সময়  
পাৰ কৰিবলগীয়া হৈছে। সেয়েহে শিক্ষক-শিক্ষয়িত্ৰীসকলক অভিভাৱক তথা ছাত্ৰ-ছাত্ৰীসকলৰ সৈতে  
নিয়মীয়াকৈ টেলিফোনিক বাৰ্তালাপ কৰাৰ বাবেও মুখ্যমন্ত্ৰীয়ে আহ্বান জনায় যাতে বিভিন্ন দিশত তেওঁলোকক  
পৰামৰ্শদানেৰে উৎসাহিত কৰিব পৰা যায়। মুখ্যমন্ত্ৰীয়ে লগতে কয় যে দেশৰ প্ৰধানমন্ত্ৰী নৰেন্দ্ৰ মোদীয়ে  
ক'ৰণাৰ বিৰুদ্ধে চলোৱা যুঁজখনৰ সমান্তৰালভাৱে অন্যান্য কাম-কাজৰ মাজেৰে কৰ্ম সংস্কৃতি অটুত ৰখাৰ  
ওপৰত গুৰুত্ব আৰোপ কৰিছে। সেয়েহে সমাজৰ গুণী, জ্ঞানী ব্যক্তি হিচাপে শিক্ষক-শিক্ষয়িত্ৰীসকলে  
ছাত্ৰ-ছাত্ৰীসকলৰ মনোবল, আত্মবিশ্বাস, উৎসাহ, উদ্দীপনা অটুত ৰখাৰ দিশত গুৰুত্বপূৰ্ণ ভূমিকা ল'ব  
লাগিব। ছাত্ৰ-ছাত্ৰীসকলেও এই পৰিস্থিতিত যথেষ্ট সজাগ, সচেতন, সতৰ্ক হৈ নিজৰ নিজৰ বিদ্যায়তনিক  
দিশ আগবঢ়াই নিয়াৰ দিশত প্ৰচেষ্টা অব্যাহত ৰাখিব লাগিব বুলিও মুখ্যমন্ত্ৰীয়ে কয়। মুখ্যমন্ত্ৰীয়ে লগতে



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

কয় যে শিক্ষক-শিক্ষয়িত্ৰীসকলে শক্তিশালী ধাৰণা সৃষ্টি কৰি চৰকাৰক প্ৰদান কৰিব লাগিব আৰু এই ধ্যান-ধাৰণাৰে ৰাজ্য চৰকাৰে শিক্ষা পদ্ধতিক আগুৱাই নিয়াৰ বাবে নীতি নিৰ্দ্ধাৰণ কৰিব। ক'ৰণা ভাইৰাছৰ বিৰুদ্ধে যিহেতু এতিয়ালৈকে কোনো ধৰণৰ ভেক্সিন আবিষ্কাৰ হোৱা নাই, ইয়াৰ পৰিপ্ৰেক্ষিতত শিক্ষক-শিক্ষয়িত্ৰী, ছাত্ৰ-ছাত্ৰী, অভিভাৱকসকলে ইয়াৰ বিৰুদ্ধে 'টীম অসম'ৰ মানসিকতাৰে যুঁজত ব্ৰতী হৈ এই জটিল পৰিস্থিতি অতিক্ৰম কৰিব লাগিব বুলিও মুখ্যমন্ত্ৰীয়ে কয়।

বৈঠকত ডিব্ৰুগড় বিশ্ববিদ্যালয়ৰ উপাচাৰ্যই সাম্প্ৰতিক ক'ভিড পৰিস্থিতিৰ মাজত বিশ্ববিদ্যালয়ৰ অধীনস্থ মহাবিদ্যালয়সমূহত স্নাতক আৰু স্নাতকোত্তৰ পৰীক্ষা অনুষ্ঠিত কৰাৰ বাবে গ্ৰহণ কৰা পদক্ষেপ সন্দৰ্ভত মুখ্যমন্ত্ৰীক অৱগত কৰে। বৈঠকত উপস্থিত থকা অন্যান্য মহাবিদ্যালয়ৰ অধ্যক্ষসকলেও দুৰ্বল ম'ৰাইল নেটৱৰ্ক, স্মাৰ্ট ফ'নৰ অভাৱৰ বাবে অনলাইন শ্ৰেণীৰ জৰিয়তে সীমিত সংখ্যক ছাত্ৰ-ছাত্ৰীক সামৰি ল'ব পৰা, প্ৰায়োগিক শ্ৰেণীসমূহ আগবঢ়াই নিয়াৰ ক্ষেত্ৰত সন্মুখীন হোৱা সমস্যা ইত্যাদিৰ কথা উল্লেখ কৰি ইয়াৰ বাবে বাস্তৱিক ব্যৱস্থা লোৱাৰ ওপৰত গুৰুত্ব আৰোপ কৰি উপযুক্ত কাৰ্য ব্যৱস্থা গ্ৰহণৰ বাবে মুখ্যমন্ত্ৰীক আহ্বান জনায়।

আজিৰ এই বৈঠকত কেন্দ্ৰীয় খাদ্য সংসাধন দপ্তৰৰ ৰাজ্যিক মন্ত্ৰী ৰামেশ্বৰ তেলী, চাহ জনজাতি কল্যাণ বিভাগৰ মন্ত্ৰী সঞ্জয় কিষাণ, বিধায়কদ্বয় ক্ৰমে প্ৰশান্ত ফুকন, তেৰচ গোৱালা, ডিব্ৰুগড় বিশ্ববিদ্যালয়ৰ উপাচাৰ্য ড° ৰঞ্জিত তামুলী, অসম চিকিৎসা মহাবিদ্যালয় অধ্যক্ষ ডাঃ হিৰণ্য গোস্বামীকে ধৰি ২৫ খন মহাবিদ্যালয়ৰ অধ্যক্ষসকলে অংশ গ্ৰহণ কৰে।

আনহাতে আজি অসম চিকিৎসা মহাবিদ্যালয়ৰ অধ্যক্ষ আৰু প্ৰতিটো বিভাগৰ মুৰব্বী অধ্যাপক সকলৰ সৈতেও মুখ্যমন্ত্ৰী সোণোৱালে আন এক বৈঠকত মিলিত হয়। বৈঠকত মুখ্যমন্ত্ৰীয়ে সাম্প্ৰতিক সময়ত ক'ভিড আক্ৰান্ত ৰোগীৰ সংখ্যা বৃদ্ধি পোৱাৰ পৰিপ্ৰেক্ষিতত চিকিৎসা মহাবিদ্যালয়খনে বৰ্দ্ধিত ৰোগীৰ চিকিৎসাৰ বাবে গ্ৰহণ কৰা ব্যৱস্থাৱলীৰ বুজ লয়।

ইয়াৰ পিছতে সাংবাদিকৰ সৈতে হোৱা বাৰ্তালাপৰ সময়ত মুখ্যমন্ত্ৰী সোণোৱালে কয় যে বাঘজানৰ গেছ কুপৰ জুই নিৰ্বাপিত কৰাৰ বাবে পেট্ৰ'লিয়াম মন্ত্ৰণালয়ক বিশেষজ্ঞ নিয়োগ কৰিবলৈ ৰাজ্য চৰকাৰে ইতিমধ্যে অনুৰোধ জনাইছে। লগতে ক্ষতিগ্ৰস্ত পৰিয়ালসমূহক উপযুক্ত ক্ষতিপূৰণ দিবলৈ অইল আৰু পেট্ৰ'লিয়াম মন্ত্ৰণালয়ক ৰাজ্য চৰকাৰে আহ্বান জনাইছে বুলিও মুখ্যমন্ত্ৰীয়ে কয়।

সুঃসিঃকঃ / পুঃডেঃ / বঃভাঃ  
১০/০৯/২০২০